

میقات فاطمہ نام رکھنے کا حکم

دارالافتاء اہلسنت (دعوت اسلامی)

سوال

میقات فاطمہ نام رکھنا کیسا؟

جواب

بِسْمِ اللَّهِ الرَّحْمَنِ الرَّحِيمِ
الْجَوَابُ بِعَوْنِ الْمَلِكِ الْوَهَّابِ اللَّهُمَّ هِدَايَةَ الْحَقِّ وَالصَّوَابِ

میقات فاطمہ نام رکھنا درست ہے، کہ یہ نام دو کلمات (میقات اور فاطمہ) کا مجموعہ ہے، دونوں میں سے ہر ایک کے ساتھ نام رکھ سکتے ہیں، تو دونوں کو ملا کر بھی رکھ سکتے ہیں۔ میقات کا معنی ہے: "کسی کام کا مقررہ وقت یا جگہ۔" (القاموس الوحید، صفحہ 1880، مطبوعہ: کراچی)

اور فاطمہ، سید عالم صلی اللہ تعالیٰ علیہ وآلہ وسلم کی ایک پیار صاحبزادی رضی اللہ تعالیٰ عنہا کا نام ہے۔ مگر بہتر یہ ہے کہ حضرت فاطمہ زہرا رضی اللہ تعالیٰ عنہا کی نسبت سے بچی کا نام صرف فاطمہ رکھیں یا نبی پاک صلی اللہ تعالیٰ علیہ وآلہ وسلم کی ازواج مطہرات، صاحبزادیوں، نانیوں، دادیوں، صحابیات رضی اللہ عنہن اور نیک خواتین کے ناموں میں سے کوئی نام رکھیں کہ امید ہے ان بزرگ ہستیوں کی برکت بھی شامل حال ہوگی اور حدیث مبارکہ میں نیک لوگوں کے ناموں پر نام رکھنے کی ترغیب بھی موجود ہے۔

دو ناموں کو ملا کر رکھنے کے متعلق فتاویٰ رضویہ میں ہے "کنیز و نذر و خادم کے ساتھ نام رکھنے میں بھی حرج نہیں، زمانہ سلف میں رواج نہ ہونا مستلزم ممانعت نہیں دو دو تین تین ناموں پر مشتمل نام رکھنا جیسے محمد علی حسین اس کا بھی رواج سلف کبھی نہ تھا سادے ایک لفظ کے نام ہوتے تھے۔" (فتاویٰ رضویہ، جلد 24، صفحہ 669، رضا فاؤنڈیشن، لاہور)

الفردوس بمانور الخطاب میں ہے "تسموا بخیارکم" ترجمہ: اپنے اچھوں کے نام پر نام رکھو۔ (الفردوس بمانور الخطاب، جلد 2، صفحہ 58، حدیث: 2328، دارالکتب العلمیہ، بیروت)

صدر الشریعہ مفتی محمد امجد علی اعظمی رحمۃ اللہ علیہ لکھتے ہیں: "انبیائے کرام علیہم الصلوٰۃ والسلام کے اسمائے طیبہ اور صحابہ و تابعین و بزرگان دین کے نام پر نام رکھنا بہتر ہے، امید ہے کہ اون کی برکت بچہ کے شامل حال ہو۔" (بہار شریعت، جلد 3، حصہ 15، صفحہ 356، مکتبۃ المدینہ، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا محمد ابو بکر عطاری مدنی

فتویٰ نمبر: WAT-4573



Dar-ul-IftaAhlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net